

ठळक बातम्या

- भारत आणि जर्मनीचे संबंध प्रत्येक पातळीवर दृढ होत असल्याचं १८ व्या आशियाई पॅसिफिक परिषदेत प्रधानमंत्र्यांचं प्रतिपादन
- विकसित आणि विकसनशील देशांमधल्या हवामान बदलावर जागतिक स्तरावर सहकार्याची भावना असायला हवी, असं केंद्रीय अर्थमंत्र्यांचं प्रतिपादन
- महाराष्ट्र विधानसभा निवडणुकीसाठी काँग्रेस आणि राष्ट्रवादी काँग्रेसकडून उमेदवारी यादी जाहीर
- नवे सरन्यायाधीश म्हणून न्यायमूर्ती संजीव खन्ना यांची नियुक्ती, मुंबई उच्च न्यायालयातही पाच नवीन न्यायमूर्तींनी घेतली शपथ

आणि

- न्यूझिलंडविरुद्धच्या कसोटी क्रिकेट सामन्यात भारताचा पहिला डाव १५६ धावांवर आटोपला, सतनेरने टिपले सात गडी

<><><><><>

भारत आणि जर्मनीचे संबंध प्रत्येक पातळीवर दृढ होत असून पुढच्या २५ वर्षात हे संबंध नवी उंची गाठतील, असं प्रतिपादन प्रधानमंत्री नरेंद्र मोदी यांनी केलं. १८ व्या आशियाई पॅसिफिक परिषदेलाही ते संबोधित करत होते. भारत हे वैविध्य आणि सुरक्षिततेचं केंद्र बनत असून भारत आणि जर्मनी यांच्यातले संबंध जगाच्या भविष्यासाठी अत्यावश्यक असल्याचे प्रधानमंत्री म्हणाले. जगाला स्थिरता, विश्वास

आकाशवाणी मुंबई
राष्ट्रीय बातमीपत्र - दुपारी १.३० वाजता
२५ ऑक्टोबर २०२४ - शुक्रवार

आणि पारदर्शकतेची गरज आहे, समाज आणि पुरवठा साखळीमध्येही या मूल्यांची अत्यंत आवश्यकता आहे, असं प्रधानमंत्र्यांनी सांगितलं.

दरम्यान, भारत आणि जर्मनी यांच्यात आज सातवी आंतरसरकारी पातळीवरील बैठक होणार आहे. प्रधानमंत्री नरेंद्र मोदी आणि जर्मनीचे चॅन्सेलर ओलाफ शोल्झ या बैठकीचं संयुक्त अध्यक्षपद भूषवतील. तीन दिवसांच्या भारत दौऱ्यासाठी त्यांचं काल नवी दिल्लीत आगमन झालं आहे. या बैठकीत दोन्ही देशांचे मंत्री आपापल्या कार्यक्षेत्राविषयी चर्चा करतील आणि त्याचा अहवाल प्रधानमंत्री आणि चॅन्सेलर यांना देतील. हरित संक्रमण, स्थलांतर, तंत्रज्ञान या घटकांवर लक्ष केंद्रित करणं हे याचं उद्दिष्ट आहे. त्यानंतर दोन्ही नेते सुरक्षा आणि संरक्षण सहकार्य, पर्यावरण सहकार्य आदी मुद्यांवर द्विपक्षीय चर्चा करणार आहेत.

<><><><><>

विकसित तसंच विकसनशील देशांमधल्या हवामान बदलावर जागतिक स्तरावर सहकार्याची भावना असायला हवी, असं प्रतिपादन केंद्रीय अर्थमंत्री निर्मला सीतारामन यांनी अमेरिकेत केलं. वॉशिंग्टन डीसी इथं भरलेल्या संयुक्त राष्ट्रांच्या फ्रेमवर्क कन्वेंशन ऑन क्लायमेट चेंज परिषदेत त्या बोलत होत्या. या परिषदेला G20 देशांचे अर्थमंत्री, हवामान आणि पर्यावरण तसंच परराष्ट्र व्यवहार मंत्री आणि केंद्रीय बँकांचे गव्हर्नर उपस्थित होते.

<><><><><>

वंचित वर्गाच्या सेवेला प्राधान्य देण्याचं आवाहन राष्ट्रपती द्रौपदी मुर्मू यांनी आज केलं. रायपूर इथल्या अखिल भारतीय वैद्यकीय संस्थेच्या दुसऱ्या दीक्षांत

आकाशवाणी मुंबई
राष्ट्रीय बातमीपत्र - दुपारी १.३० वाजता
२५ ऑक्टोबर २०२४ - शुक्रवार

समारंभात त्या बोलत होत्या. वैद्यकीय क्षेत्रात नवनवीन तंत्रज्ञानाच्या वापराची गरजही त्यांनी व्यक्त केली.

<><><><><>

प्रधानमंत्री नरेंद्र मोदी येत्या २७ तारखेला मन की बात या आकाशवाणीवरच्या कार्यक्रमातून नागरिकांशी संवाद साधणार आहेत. कार्यक्रमाचा हा ११५ वा भाग आहे. श्रोते आजपर्यंत टोल फ्री क्रमांक, नमो ॲप किंवा मायजीओव्ही ओपन फोरम वरून आपली मतं, सूचना पाठवू शकतात.

<><><><><>

महाराष्ट्रात विधानसभा निवडणुकीची लगबग सुरू झाली आहे. विविध पक्षांनी उमेदवार याद्या जाहीर केल्या असून, उमेदवारांनी अर्ज भरायला सुरुवात केली आहे.

भाजपाचे ज्येष्ठ नेते आणि उपमुख्यमंत्री देवेंद्र फडणवीस नागपूर दक्षिण-पश्चिम विधानसभा मतदारसंघातून आज आपला उमेदवारी अर्ज दाखल करणार आहेत. त्याआधी त्यांनी केंद्रीय मंत्री नितीन गडकरी यांची त्यांच्या निवासस्थानी जाऊन भेट घेतली. उमेदवारी अर्ज भरण्याआधी ते रॅलीत सहभागी होतील, त्यानंतर तहसील कार्यालयात अर्ज दाखल करतील.

भाजपा नेते आशिष शेलार हे आज वांद्रे पश्चिम मतदारसंघातून उमेदवारी अर्ज दाखल करणार आहेत. तसंच शिवसेनेचे नेते प्रताप सरनाईक हे ओवळा माजीवडा मतदारसंघातून अर्ज भरतील.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
२५ ऑक्टोबर २०२४ - शुक्रवार

महाराष्ट्र विधानसभा निवडणुकीसाठी राष्ट्रवादी काँग्रेस पक्षाने आज पक्षाची दुसरी यादी जाहीर केली. पक्षाचे अध्यक्ष अजित पवार आणि प्रदेशाध्यक्ष सुनील तटकरे यांनी याची घोषणा केली. यात अणुशक्तीनगर इथून नवाब मलिक यांची मुलगी सना मलिक, इस्लामपूरमधून निशिकांत पाटील, तासगाव - कवठे महांकाळ मधून संजय पाटील, वडगाव शेरी इथून सुनील टिंगरे, शिरूर इथून ज्ञानेश्वर कटके यांना उमेदवारी देण्यात आली आहे. दरम्यान, काँग्रेसचे आमदार झिशन सिद्धीकी आणि भाजपाचे प्रताप पाटील चिखलीकर यांनी आज राष्ट्रवादी काँग्रेसमध्ये प्रवेश केला. त्यानंतर पक्षाने चिखलीकर यांना लोहा मतदारसंघातून तर सिद्धीकी यांना वांद्रे पूर्व इथून उमेदवारी जाहीर केली.

<><><><><>

काँग्रेस पक्षानं ४८ उमेदवारांची पहिली यादी काल जाहीर केली. यामध्ये कराड पश्चिम मतदार संघातून माजी मुख्यमंत्री पृथ्वीराज चव्हाण, साकोली-नाना पटोले, ब्रह्मपुरी-विजय वडेटीवार, तिवसा-यशोमती ठाकूर, संगमनेर -बाळासाहेब थोरात तर पलूस इथून विश्वजीत कदम यांना उमेदवारी देण्यात आली आहे. लातूर शहर मतदारसंघातून अमित देशमुख यांना उमेदवारी देण्यात आली आहे, लातूर ग्रामीण धीरज देशमुख, हदगाव माधवराव पाटील, भोकर - तिरुपती कोंडेकर, नायगाव - मिनल पाटील खतगावकर, पाथ्री - सुरेश वरपुडकर, तर फुलंब्री मतदारसंघातून - विलास औताडे यांना उमेदवारी जाहीर करण्यात आली आहे.

<><><><><>

झारखंडमध्ये विधानसभा निवडणुकीच्या पहिल्या टप्प्यासाठी उमेदवारी अर्ज भरण्याची आज शेवटची तारीख आहे. या टप्प्यात १३ नोव्हेंबरला, ४३

मतदारसंघांत मतदान होणार असून, आतापर्यंत ७४८ उमेदवारांनी अर्ज दाखल केले आहेत. दरम्यान, झारखंडच्या आगामी विधानसभा निवडणुकीसाठी काँग्रेसने आणखी सात नावांची घोषणा केली आहे. के. एन. त्रिपाठी डाल्टनगंजमधून तर निशात आलम पाकौरमधून लढणार आहेत.

<><><><><>

श्रोते हो, विधानसभा निवडणुकीच्या निमित्तानं 'आढावा विधानसभा मतदारसंघांचा' हा कार्यक्रम दररोज संध्याकाळी ७ वाजून १० मिनिटांनी अस्मिता वाहिनीसह प्रादेशिक वृत्त विभागाच्या Youtube वरून प्रसारित केला जात आहे. या कार्यक्रमात आज **मुंबई पूर्व उपनगरातल्या** मतदारसंघांचा आढावा आपल्याला ऐकता येईल.

<><><><><>

देशाचे नवे सरन्यायाधीश म्हणून न्यायमूर्ती संजीव खन्ना यांची नियुक्ती करण्यात आली आहे. विद्यमान सरन्यायाधीश न्यायमूर्ती धनंजय चंद्रचूड यांचा कार्यकाळ येत्या १० नोव्हेंबरला पूर्ण होत असून, न्यायमूर्ती खन्ना येत्या ११ नोव्हेंबरपासून सरन्यायाधीश पदाची सूत्रं स्वीकारतील. विद्यमान सरन्यायाधीश चंद्रचूड यांच्याशी चर्चा करून राष्ट्रपती द्रौपदी मूर्मु यांनी हा निर्णय घेतल्याचं केंद्रीय कायदे मंत्री अर्जुनराम मेघवाल यांनी समाज माध्यमावरच्या संदेशात म्हटलं आहे.

मुंबई **उच्च न्यायालयात**ही अतिरिक्त न्यायमूर्ती म्हणून पाच नवीन न्यायाधीशांनी शपथ घेतली आहे. मुंबई उच्च न्यायालयाचे मुख्य न्यायमूर्ती देवेंद्र कुमार उपाध्याय यांनी त्यांना पदाची शपथ दिली. यात निवेदिता प्रकाश मेहता, प्रफुल्ल सुरेंद्रकुमार खुबलकर, अश्विन दामोदर भोबे, रोहित वासुदेव जोशी आणि अद्वैत महेंद्र सेठना यांचा समावेश आहे. हे न्यायमूर्ती आजपासून पुढच्या दोन

आकाशवाणी मुंबई
राष्ट्रीय बातमीपत्र - दुपारी १.३० वाजता
२५ ऑक्टोबर २०२४ - शुक्रवार

वर्षाच्या कालावधीसाठी काम करणार आहेत. या नवीन नियुक्त्यांमुळे आता मुंबई उच्च न्यायालयात न्यायमूर्तींची संख्या ६९ झाली आहे.

<><><><><>

गेल्या ७५ वर्षांत सर्वोच्च न्यायालयाचं रूप बदलून ते जनतेचं न्यायालय झालं आहे, असं प्रतिपादन विद्यमान सरन्यायाधीश न्यायमूर्ती डी.वाय. चंद्रचूड यांनी सर्वोच्च न्यायालयाच्या ७५ व्या वर्धापन दिनानिमित्त आकाशवाणीला दिलेल्या विशेष मुलाखतीत केलं आहे. देशाचं सर्वोच्च न्यायालय लोकन्यायालय म्हणून काम करतं असं उदाहरण जगात विरळच आहे असं ते म्हणाले. ही विशेष मुलाखत आज रात्री साडे नऊ वाजता प्रसारित करण्यात येणार आहे.

<><><><><>

न्यूझीलंडविरुद्धच्या कसोटी क्रिकेट मालिकेतल्या दुसऱ्या सामन्यात आज दुसऱ्या दिवशी भारताचा पहिला डाव १५६ धावांवर आटोपला. काल सामन्याच्या पहिल्या दिवशी न्यूझीलंडने भारतासमोर २५९ धावांचं आव्हान ठेवलं होतं. मात्र, आज न्यूझीलंडच्या गोलंदाजांपुढे भारतीय फलंदाजी ढेपाळली. विराट कोहली, रोहित शर्मा, रिषभ पंत हे खेळाडू फारशी चमक न दाखवताच तंबूत परतले. यशस्वी जयस्वाल आणि शुभमन गिल यांनी प्रत्येकी ३० धावा केल्या. तर रवींद्र जडेजा यानं ३८ धावा केल्या. न्यूझीलंडकडून सतनेर याने सर्वाधिक ७ गडी बाद केले. मध्यंतरानंतर न्यूझीलंडच्या फलंदाजीला सुरुवात झाली.

शेवटचं वृत्त हाती आलं तेव्हा न्यूझीलंडच्या २ बाद ४९ धावा झाल्या होत्या.

<><><><><>

भारत आणि न्यूझीलंडच्या महिला क्रिकेट संघांमध्ये झालेला मर्यादित षटकांचा सामना काल भारतानं ५९ धावांनी जिंकला. तीन सामन्यांच्या या

आकाशवाणी मुंबई
राष्ट्रीय बातमीपत्र - दुपारी १.३० वाजता
२५ ऑक्टोबर २०२४ - शुक्रवार

मालिकेत १-० अशी आघाडी घेतली आहे. अहमदाबादमध्ये झालेल्या कालच्या सामन्यात भारतानं पाहुण्या संघाला २२८ धावांचं लक्ष्य दिलं होतं. मात्र न्यूझीलंडचा संघ १६८ धावात गुंडाळला गेला.

<><><><><>

काश्मीर खोऱ्यात बारामुल्ला जिल्ह्यात काल रात्री उशिरा दहशतवाद्यांनी लष्कराच्या वाहनावर हल्ला केला. यात लष्कराचे दोन जवान गंभीर जखमी झाले. सुरक्षा दलांनी संपूर्ण परिसराला घेराव घातला असून दहशतवाद्यांचा शोध घेण्यासाठी शोधमोहीम सुरू करण्यात आली आहे.

<><><><><>

दाना चक्रीवादळ ओदिशाच्या किनारपट्टीवरील केंद्रपाडा, भद्रक आणि बालासोर इथं धडकल्याचं भारतीय हवामान विभागानं सांगितलं. त्यामुळे किनारपट्टीवरील भितर कनिका राष्ट्रीय उद्यान आणि धामरा दरम्यान जोरदार वारे आणि पाऊस झाला. या भागात मोठ्या प्रमाणात झाडे आणि विजेचे खांब उन्मळून पडले असून अनेक घरं आणि भातपिकांचं नुकसान झालं आहे.

//<><><><><> //